

SENTENZA TAL-QORTI TAL-ĠUSTIZZJA (L-Ewwel Awla)

3 ta' Settembru 2009*

Werrej

I	— Il-kuntest ġuridiku	I - 7466
II	— Il-fatti li wasslu għal din il-kawża u d-deċiżjoni kkontestata	I - 7470
III	— Is-sentenza appellata	I - 7472
IV	— It-talbiet tal-partijiet quddiem il-Qorti tal-Ġustizzja	I - 7472
V	— Fuq l-appell	I - 7473
A	— Fuq l-ewwel aggravju, ibbażat fuq il-ksur tad-drittijiet tad-difiża u tal-obbligu ta' motivazzjoni fir-rigward tas-separazzjoni tal-proċedura amministrattiva.	I - 7474
	1. Is-sentenza appellata	I - 7474
	2. L-argumenti tal-partijiet	I - 7474
	3. Il-kunsiderazzjonijiet tal-Qorti tal-Ġustizzja	I - 7475
B	— Fuq it-tieni aggravju, ibbażat fuq il-projbizzjoni taċ-ċahda ta' ġustizzja.	I - 7478
	1. Is-sentenza appellata	I - 7478
	2. L-argumenti tal-partijiet	I - 7478
	3. Il-kunsiderazzjonijiet tal-Qorti tal-Ġustizzja	I - 7479
C	— Fuq it-tielet aggravju, ibbażat fuq il-fatt li l-Qorti tal-Prim'Istanza ma ħaditx inkunsiderazzjoni biżżejjed il-konstatazzjoni tal-ksur tal-obbligu ta' motivazzjoni mill-Kummissjoni f'dak li jirrigwarda d-determinazzjoni tal-gravità tal-ksur	I - 7480
	1. Fuq l-ewwel parti tat-tielet aggravju, ibbażat fuq il-fatt li l-Qorti tal-Prim'Istanza ma ħaditx inkunsiderazzjoni biżżejjed il-konstatazzjoni tal-ksur tal-obbligu ta' motivazzjoni mill-Kummissjoni f'dak li jirrigwarda d-daqs tas-suq ikkonċernat	I - 7481

* Lingwa tal-kawża: il-Ġermaniż.

a)	Is-sentenza appellata	I - 7481
b)	L-argumenti tal-partijiet	I - 7482
c)	Il-kunsiderazzjonijiet tal-Qorti tal-Ġustizzja	I - 7483
2.	Fuq it-tieni parti tat-tielet aggravju, ibbażat fuq il-fatt li l-Qorti tal-Prim'Istanza ma haditx inkunsiderazzjoni biżżejjed il-konstatazzjoni tal-ksur tal-obbligu ta' motivazzjoni mill-Kummissjoni f'dak li jirrigwarda l-impatt konkret fuq is-suq	I - 7486
a)	Is-sentenza appellata	I - 7486
b)	L-argumenti tal-partijiet	I - 7488
c)	Il-kunsiderazzjonijiet tal-Qorti tal-Ġustizzja	I - 7488
i)	Fuq it-talba tal-Kummissjoni għall-bidla tal-motivi	I - 7488
ii)	Fuq l-argumenti tal-appellanti	I - 7491
D —	Fuq ir-raba' aggravju, ibbażat fuq ksur tal-linji gwida u fuq evalwazzjoni żbaljata tal-gravità tal-ksur	I - 7493
1.	Fuq l-ewwel parti tar-raba' aggravju, ibbażata fuq in-nuqqas ta' kunsiderazzjoni tal-evalwazzjoni żbaljata tal-impatt konkret tal-ksur fuq is-suq	I - 7493
a)	Is-sentenza appellata	I - 7493
b)	L-argumenti tal-partijiet	I - 7494
c)	Il-kunsiderazzjonijiet tal-Qorti tal-Ġustizzja	I - 7494
2.	Fuq it-tieni parti tar-raba' aggravju, ibbażata fuq in-nuqqas ta' kunsiderazzjoni, bhala ċirkustanza attenwanti, tal-fatt li l-appellanti waqqfu l-ksur b'mod volontarju	I - 7496
a)	Is-sentenza appellata	I - 7496
b)	L-argumenti tal-partijiet	I - 7496
c)	Il-kunsiderazzjonijiet tal-Qorti tal-Ġustizzja	I - 7497

E — Fuq il-hames aggravju, ibbażat fuq il-prinċipju ta' proporzjonalità fid-determinazzjoni tal-ammont tal-multa	I - 7498
1. Is-sentenza appellata	I - 7498
2. L-argumenti tal-partijiet	I - 7498
3. Il-kunsiderazzjonijiet tal-Qorti tal-Ġustizzja	I - 7499
VI — Fuq l-ispejjeż	I - 7499

Fil-Kawża C-534/07 P,

li għandha bħala suġġett appell taht l-Artikolu 56 tal-Istatut tal-Qorti tal-Ġustizzja, imressaq fis-26 ta' Novembru 2007,

William Prym GmbH & Co. KG,

Prym Consumer GmbH & Co. KG,

stabbiliti f'Stolberg (il-Ġermanja), irrappreżentati minn H.-J. Niemeyer, C. Herrmann u M. Röhrig, avukati,

appellanti,

il-parti l-oħra fil-kawża li hija:

Il-Kummissjoni tal-Komunitajiet Ewropej, irrappreżentata minn F. Castillo de la Torre u K. Mojzesowicz, bħala aġenti, b'indirizz għan-notifika fil-Lussemburgu,

konvenuta fl-ewwel istanza,

IL-QORTI TAL-ĠUSTIZZJA (L-Ewwel Awla),

komposta minn P. Jann (Relatur), President tal-Awla, M. Ilešič, A. Tizzano, A. Borg Barthet u J.-J. Kasel, Imħallfin,

Avukat Ġenerali: P. Mengozzi,
Reġistratur: R. Šereš, Amministratur,

wara li rat il-proċedura bil-miktub u wara s-seduta tal-5 ta' Marzu 2009,

wara li semgħet il-konklużjonijiet tal-Avukat Ġenerali, ippreżentati fis-seduta tat-30 ta' April 2009,

tagħti l-preżenti

Sentenza

- 1 Permezz tal-appell tagħhom, William Prym GmbH & Co. KG u Prym Consumer GmbH & Co. KG jitolbu l-annullament, sa fejn tikkoncernahom, tas-sentenza tal-Qorti tal-Prim'Istanza tal-Komunitajiet Ewropej tat-12 ta' Settembru 2007, Prym u Prym Consumer vs Il-Kummissjoni (T-30/05, iktar 'il quddiem is-“sentenza appellata”, li permezz tagħha l-Qorti tal-Prim'Istanza annullat parzjalment id-Deciżjoni tal-Kummissjoni C(2004) 4221 finali, tas-26 ta' Ottubru 2004, dwar proċedura skont l-Artikolu 81 tat-Trattat KE (Każ COMP/F-1/38.338 — PO/Labar) (iktar 'il quddiem id-“deciżjoni kkontestata”).

I — Il-kuntest ġuridiku

- 2 L-Artikolu 23(2) u (3) tar-Regolament tal-Kunsill (KE) Nru 1/2003, tas-16 Dicembru 2002, fuq l-implementazzjoni tar-regoli tal-kompetizzjoni mniżżlin fl-Artikoli 81 u 82 tat-Trattat (ĠU Edizzjoni Speċjali bil-Malti, Kapitolu 8, Vol. 2, p. 205).), jipprovdi:

“2. Il-Kummissjoni tista' b'deciżjoni timponi multi fuq l-impriza u l-assocjazzjoni tal-impriza meta, jew b'intenzjoni jew b'negligenza:

- a) jiksru l-Artikolu 81 jew l-Artikolu 82 tat-Trattat, [...]

Għal kull impriża u assoċjazzjoni ta' l-impriża li qed jipparteċipaw fil-ksur, il-multi mhux ser jaqbu 1-10 % tat-total ta' valur tal-bejgħ fis-sena kummerċjali preċedenti.

[...]

3. Fit-twaħħil [Fid-determinazzjoni] ta' l-ammont li jrid jiġi mmultat, rigward irrid jingħata lejn il-gravità u it-tul tal-ksur.”

3 L-Artikolu 31 tar-Regolament Nru 1/2003 jipprovdi:

“Il-Qorti tal-Gustizzja ha jkollha ġurisdizzjoni bla limitu għar-reviżjoni tad-deċiżjonijiet fejn il-Kummissjoni waħlet multa jew perjodu ta' pagamenti tal-pieni. Hi tista' tħassar, tnaqqas jew jżid il-multa jew il-perjodu ta' pagamenti tal-pieni imposti.”

- 4 Il-punt 1(A) tal-linji ta' gwida dwar il-metodi tal-kalkoli tal-multi mposti skont l-Artikolu 15(2) tar-Regolament Nru 17 u l-Artikolu 65(5) tat-Trattat KEFA (ĠU Edizzjoni Speċjali bil-Malti, Kapitolu 8, Vol. 1, p. 171, iktar 'il quddiem il-“linji gwida”, jipprovdi kif ġej:

“Biex tiġi valutata l-gravità tal-ksur, għandu jiġi kunsidrat in-natura tiegħu, l-impatt reali [konkret] tiegħu fuq is-suq, fejn dan jista' jkun ikkalkolat, u d-daqs tas-suq ġeografiku rilevanti.

Il-ksur se jinqasam għalhekk fi tliet kategoriji: ksur ftit serju, ksur serju u ksur serju hafna.

— Ksur ftit serju:

Dawn jistgħu jkunu restrizzjonijiet kummerċjali, ġeneralment ta' natura vertikali, imma b'impatt fuq is-suq limitat u li jaffettwa parti sostanzjali imma relattivament limitata tas-suq tal-Komunità.

Penalità applikabbli: [EUR] 1 000 ECU sa [EUR] 1 miljun ECU.

— Ksur serju:

Dawn ikunu hafna drabi restrizzjonijiet orizzontali jew vertikali ta' l-istess tip ta' hawn fuq, imma applikati b'mod aktar strett, b'impatt usa' fuq is-suq, u b'effetti f'żoni estensivi tas-suq komuni. [...]

Multi applikabbli: [EUR] 1 miljun ECU sa [EUR] 20 miljun ECU.

— Ksur serju hafna:

Dawn ġeneralment ikunu restrizzjonijiet orriżontali b'hal konsorzji ta' prezzjiet u kwota tas-sehem tas-suq, jew prattiċi oħra li jpoġġu fil-periklu l-funzjonament tajjeb tas-suq wiehed, b'hal qsim tas-swieq nazzjonali u abbuż ċar ta' pożizzjoni dominanti minn impriži li għandhom monopolju virtwali [...]

Multi applikabbli: aktar minn [EUR] 20 miljun ECU.

[...]

Se jkun wkoll neċessarju li tiġi kunsidrata f'liema miżura l-awturi tal-ksur għandhom il-kapaċità ekonomika [effettiva] biex joħolqu theddid [hsara] sinifikanti għall-operaturi l-oħra, b'mod partikolari konsumaturi, u li tiġi stabbilita l-multa f'livell li jggarantixxi effett suffiċjentament diswassiv.

[...]”

II — Il-fatti li wasslu għal din il-kawża u d-deċiżjoni kkontestata

- 5 Il-fatti li wasslu għall-kawża, kif jirrizulta mis-sentenza appellata, jistgħu jitqassru kif ġej.
- 6 L-appellanti huma impriżi Germaniżi li jallegaw li huma fost id-ditti Ewropej prinċipali ta' oġġetti tal-ħjata (haberdashery u ħjata).
- 7 Fis-7 u fit-8 ta' Novembru 2001, il-Kummissjoni wettqet verifiki, skont l-Artikolu 14(3) tar-Regolament tal-Kunsill Nru 17, tas-6 ta' Frar 1962, l-ewwel Regolament li jimplementa l-Artikoli [81] u [82] tat-Trattat (ĠU Edizzjoni Speċjali bil-Malti, Kapitolu 8, Vol. 1, p. 3), fl-istabbilimenti ta' diversi produttori u distributori Komunitarji ta' oġġetti tal-ħjata, fosthom l-appellanti u żewġ impriżi Ingliżi u l-kumpanniji sussidjarji tagħhom rispettivi, jiġifieri, minn naħa waħda, Coats Holdings Ltd u J & P Coats Ltd (iktar 'il quddiem, flimkien, “Coats”) u, min-naħa l-oħra, Entaco Group Ltd u Entaco Ltd (iktar 'il quddiem, flimkien, “Entaco”).
- 8 Fil-15 ta' Marzu 2004, il-Kummissjoni baġħtet dikjarazzjoni tal-oġġezzjonijiet lill-appellanti, lil Entaco u lil Coats.
- 9 Fis-26 ta' Ottubru 2004, il-Kummissjoni adottat id-deċiżjoni kkontestata.

- 10 Fl-Artikolu 1 tal-imsemmija deċiżjoni, il-Kummissjoni kkonstatat li l-appellanti, Coats u Entaco pparteċipaw fi Prattiki miftiehma u li, bejn l-10 ta' Settembru 1994 u l-31 ta' Diċembru 1999, ikkonkludew serje ta' ftehim bil-miktub, formalment bilaterali, iżda fil-prattika ekwivalenti għal ftehim bejn tliet persuni, li bis-saħħa tagħhom, dawn l-impriżi waslu għal jew ikkontribwixxew għat-tqassim tas-swieq tal-prodotti, bit-tqassim tas-suq Ewropew tal-oġġetti tal-ħjata, kif ukoll tas-swieq ġeografiki, bit-tqassim tas-suq Ewropew tal-labar.
- 11 Fl-Artikolu 2 tad-deċiżjoni kkontestata l-Kummissjoni imponiet multa ta' EUR 30 miljun fuq l-appellanti.
- 12 Fid-deċiżjoni kkontestata, il-Kummissjoni indikat li hija stabbiliet din il-multa skont il-gravità u t-tul tal-ksur. Barra minn hekk, fir-rigward tal-gravità tal-ksur, il-Kummissjoni ħadet inkunsiderazzjoni n-natura tal-ksur, l-impatt konkret tiegħu fuq is-suq kif ukoll id-daqs tas-suq ġeografiku kkonċernat. Abbażi ta' dawn il-fatturi, hija kkonkludiet li l-impriżi li pparteċipaw fl-akkordju inkwistjoni wettqu ksur "serju ħafna", li wassluha sabiex tistabbilixxi l-ammont inizjali tal-multa tal-appellanti għal EUR 20 miljun.
- 13 F'dak li jirrigwarda t-tul tal-ksur, il-Kummissjoni kkonstatat li dan kien mifruq fuq perijodu ta' ħames snin u tliet xhur. Għal din ir-raġuni hija żiedet l-ammont inizjali tal-multa b'50% u għalhekk stabbiliet l-ammont bażiku tal-multa tal-appellanti għal EUR 30 miljun.
- 14 Barra minn hekk, il-Kummissjoni rrifjutat lill-appellanti l-benefiċċju taċ-ċirkustanzi attenwanti, u enfasizzat, b'mod partikolari, li t-tmiem qabel il-waqt tal-ftehim illegali ma seħhx wara intervent tal-Kummissjoni u li hija kienet diġà ħadet inkunsiderazzjoni tali tmiem qabel il-waqt meta stabbiliet it-tul tal-ksur.

III — Is-sentenza appellata

- 15 Fit-28 ta' Jannar 2005, l-appellanti pprezentaw rikors quddiem il-Qorti tal-Prim'Istanza intiż, prinċipalment, għall-annullament tad-deċiżjoni kkontestata sa fejn din tikkonċernahom jew, sussidjarjament, għall-annullament jew it-tnaqqis tal-multa imposta fuqhom.
- 16 Permezz tas-sentenza appellata, il-Qorti tal-Prim'Istanza parzjalment laqgħet ir-rikors inkwantu t-tnaqqis tal-multa, filwaqt li kkonstatat li l-appellanti ġew irrifjutati l-benefiċċju tad-dispożizzjonijiet tal-Avviz tal-Kummissjoni dwar in-nuqqas ta' impożizzjoni jew it-tnaqqis ta' multi f'kazijiet ta' kartell (ĠU 1996, C 207, p. 4). Fil-kuntest tal-ġurisdizzjoni shiħa tagħha skont l-Artikolu 229 KE, il-Qorti tal-Prim'Istanza naqqset l-ammont tal-multa imposta fuq l-appellanti għal EUR 27 miljun. Il-kumplament tar-rikors ġie miċhud.

IV — It-talbiet tal-partijiet quddiem il-Qorti tal-Ġustizzja

- 17 L-appellanti jitolbu li l-Qorti tal-Ġustizzja jogħgħobha:

— tannulla s-sentenza appellata, sa fejn taffetwahom b'mod negattiv;

— tannulla d-deċiżjoni kkontestata sa fejn tikkonċernahom;

- sussidjarjament, tannulla jew tnaqqas il-multa imposta fuqhom fl-Artikolu 2 ta' din id-deċiżjoni;

- iktar sussidjarjament, tirrinviġja l-kawża quddiem il-Qorti tal-Prim'Istanza sabiex din tiddeċiedi r-rikors tagħhom; u

- tikkundanna lill-Kummissjoni għall-ispejjeż tal-proċeduri kollha.

18 Il-Kummissjoni titlob li l-Qorti tal-Ġustizzja jogħgobha:

- tiċhad l-appell, u

- tikkundanna lill-appellanti għall-ispejjeż ta' din l-istanza.

V — Fuq l-appell

19 Insostenn tal-appell tagħhom, l-appellanti jinvokaw ħames aggravji li se jiġu eżaminati wara xulxin.

A — *Fuq l-ewwel aggravju, ibbażat fuq il-ksur tad-drittijiet tad-difiża u tal-obbligu ta' motivazzjoni fir-rigward tas-separazzjoni tal-proċedura amministrattiva*

1. Is-sentenza appellata

20 Bħala risposta għall-argument tal-appellanti li sostnew li s-separazzjoni ta' dik li inizjalment kienet proċedura unika, miftuħa fil-kawża msejha "Ogġetti tal-ħjata", f'zewġ proċeduri separati, jiġifieri l-kawzi "Ogġetti tal-ħjata: labar" (iktar 'il quddiem il-"kawża 'labar'") u "Ogġetti tal-ħjata: żippijiet" iktar 'il quddiem il-"kawża 'żippijiet'"), kienet tikkostitwixxi ksur tad-drittijiet tad-difiża, il-Qorti tal-Prim'Istanza, fil-punt 61 tas-sentenza appellata, iddeċidiet:

"[...] għandu jiġi kkonstatat li d-dikjarazzjoni tal-oġġezzjonijiet, mibgħuta lill-appellanti fil-15 ta' Marzu 2004, kellha t-titolu inekwivoku ta' "Dikjarazzjoni tal-oġġezzjonijiet fil-proċedura PO/Ogġetti tal-ħjata: labar." L-appellanti għalhekk kienu jafu, tallinqas sa minn din id-data, li l-Kummissjoni kienet fetħet proċedura separata li tikkonċerna s-suq tal-labar. Huma setgħu wkoll jiddefendu ruħhom kontra s-separazzjoni tal-proċedura fir-risposta tagħhom għad-dikjarazzjoni tal-oġġezzjonijiet."

2. L-argumenti tal-partijiet

21 L-appellanti jsostnu li l-Qorti tal-Prim'Istanza kkommettiet żball ta' liġi meta ddeċidiet, fil-punt 61 tas-sentenza appellata, li huma kienu jafu, tal-inqas mid-data tal-imsemmija dikjarazzjoni tal-oġġezzjonijiet, li l-Kummissjoni kienet se tiftaħ zewġ proċeduri separati u li, għalhekk, setgħu jiddefendu ruħhom fir-rigward ta' din is-separazzjoni tal-proċedura amministrattiva. Skont huma, din id-dikjarazzjoni tal-oġġezzjonijiet uriet biss li l-Kummissjoni kkunsidrat li l-aġir tagħhom fis-settur tal-labar kien ksur awtonomu meta mqabbel mal-aġir tagħhom fis-settur taż-żippijiet. Madankollu, kienet biss preżentazzjoni ddettaljata biżżejjed dwar il-fatti li abbażi tagħhom il-Kummissjoni

ddeċidiet li tissepara l-proċeduri li setgħet tippermettilhom jevalwaw il-legalità ta' din il-miżura u, għalhekk, li jiddefendu b'mod effettiv l-interessi tagħhom.

22 L-appellanti jzidu li, billi naqset milli tagħti r-raġunijiet tas-separazzjoni tal-proċedura, il-Kummissjoni kisret l-obbligu ta' motivazzjoni tagħha.

23 Il-Kummissjoni ssostni li, quddiem il-Qorti tal-Prim'Istanza, l-appellanti llimitaw ruħhom li jsostnu li huma kienu ġew imċaħħda mill-possibbiltà li juru lill-Kummissjoni li l-multi li setgħu jiġu imposti fuqhom fiż-żewġ każijiet ma setgħux, minhabba l-konnessjoni bejniethom, jaqbzu l-limitu, stipulat fl-Artikolu 23(2) tar-Regolament Nru 1/2003 ta' 10 % tad-dhul mill-bejgħ totali tagħhom fl-Unjoni Ewropea.

24 Għalhekk, skont il-Kummissjoni, li tikkontesta l-eżistenza ta' nuqqas ta' motivazzjoni f'dan ir-rigward, l-ewwel aggravju għandu jiġi kkunsidrat bħala ġdid u, għalhekk, għandu jiġi miċhud bħala inammissibbli u, sussidjarjament, bħala infondat inkwantu jallega ksur tal-obbligu ta' motivazzjoni.

3. Il-kunsiderazzjonijiet tal-Qorti tal-Ġustizzja

25 Mingħajr il-htieġa li tiġi evalwata l-ammissibbiltà tal-ewwel aggravju, għandu jiġi kkonstatat li dan ma għandux jiġi milqugħ.

26 Huwa veru li r-rispett tad-drittijiet tad-difiża fit-tmexxija tal-proċeduri amministrattivi fil-qasam tal-politika tal-kompetizzjoni jikkostitwixxi prinċipju ġenerali tad-dritt Komunitarju li l-qorti Komunitarja tiżgura l-osservanza tiegħu (ara, f'dan is-sens,

is-sentenzi tal-15 ta' Ottubru 2002, Limburgse Vinyl Maatschappij *et vs* Il-Kummissjoni, C-238/99 P, C-244/99 P, C-245/99 P, C-247/99 P, C-250/99 P sa C-252/99 P u C-254/99 P, Ġabra p. I-8375, punti 167 sa 171; tal-14 ta' Lulju 2005, ThyssenKrupp *vs* Il-Kummissjoni, C-65/02 P u C-73/02 P, Ġabra p. I-6773, punt 92, u tal-21 ta' Settembru 2006, Nederlandse Federatieve Vereniging voor de Groothandel op Elektrotechnisch Gebied *vs* Il-Kummissjoni, C-105/04 P, Ġabra p. I-8725, punt 35).

27 Madankollu, fir-rigward tal-proċedura skont l-Artikolu 81 KE, għandha ssir distinzjoni bejn żewġ stadji tal-proċedura amministrattiva, jiġifieri, l-istadju ta' investigazzjoni qabel id-dikjarazzjoni tal-oġġezzjonijiet u dak tal-kumpliment tal-proċedura amministrattiva. Kull wieheġ minn dawn il-perijodi konsekuttivi għandu logika interna tiegħu, l-ewwel stadju għandu jippermetti lill-Kummissjoni tiehu pożizzjoni fuq it-tmexxija tal-proċedura u t-tieni wieheġ li tiddeċiedi b'mod definittiv fuq l-allegat ksur (ara s-sentenzi ċċitati iktar 'il fuq Limburgse Vinyl Maatschappij *et vs* Il-Kummissjoni, punti 181 sa 183, u Nederlandse Federatieve Vereniging voor de Groothandel op Elektrotechnisch Gebied *vs* Il-Kummissjoni, punt 38).

28 L-evalwazzjonijiet magħmula fid-dikjarazzjoni tal-oġġezzjonijiet prevista mir-regoli Komunitarji huma intiżi sabiex jiddefinixxu l-portata tal-proċedura amministrattiva fil-konfront ta' impriżi li huma s-sugġett ta' din il-proċedura (ara, b'mod partikolari, is-sentenza tas-17 ta' Novembru 1987, British American Tobacco u Reynolds Industries *vs* Il-Kummissjoni, 142/84 u 156/84, Ġabra p. 4487, punt 70). Għal dan il-għan, id-dikjarazzjoni tal-oġġezzjonijiet għandha tistipula, b'mod ċar, il-fatturi kollha li fuqhom tistrieħ il-Kummissjoni f'dan l-istadju tal-proċedura. Skont ġurisprudenza stabbilita, din l-indikazzjoni tista' tingħata b'mod sommarju, għaliex din il-komunikazzjoni tikkostitwixxi dokument preparatorju li l-evalwazzjonijiet tal-fatti u tal-liġi tiegħu huma ta' natura purament provviżorja (ara, b'mod partikolari, is-sentenzi tas-7 ta' Ġunju 1983, Musique Diffusion française *et vs* Il-Kummissjoni, 100/80 sa 103/80, Ġabra p. 1825, punt 14, u tas-7 ta' Jannar 2004, Aalborg Portland *et vs* Il-Kummissjoni, C-204/00 P, C-205/00 P, C-211/00 P, C-213/00 P, C-217/00 P u C-219/00 P, Ġabra p. I-123, punt 67).

29 F'din il-kawża, il-Qorti tal-Prim'Istanza, fil-punt 61 tas-sentenza appellata, ikkonstatat li d-dikjarazzjoni tal-oġġezzjonijiet mibgħuta lill-appellanti kellha t-titlu "Dikjarazzjoni

tal-oġġezzjonijiet fil-proċedura PO/Oġġetti tal-hjata: labar”. L-appellanti stess ammettew, fl-appell tagħhom, li din id-dikjarazzjoni kienet turi l-Kummissjoni kkunsidrat li l-aġir tagħhom fis-settur tal-labar kien ksur awtonomu meta mqabbel mal-aġir tagħhom fis-settur taż-żippijiet.

30 L-appellanti ma jikkontestawx għalhekk li d-dikjarazzjoni tal-oġġezzjonijiet f’din il-kawża kienet ċara biżżejjed sabiex tippermettilhom jidentifikaw b’mod effettiv l-aġir li dwaru qed tikkritikahom il-Kummissjoni u d-direzzjoni li hija kellha l-intenzjoni li tiegħu f’din il-proċedura.

31 L-uniku argument li huma jinvokaw insostenn tal-affermazzjoni tagħhom li ma setgħux jeżerċitaw id-drittijiet tad-difiża tagħhom b’mod effettiv f’dan l-istadju huwa bbażat fuq in-nuqqas li d-dikjarazzjoni tal-oġġezzjonijiet, skont huma, ma kinitx tagħti r-raġunijiet għad-deċiżjoni tagħha għas-separazzjoni tal-proċedura.

32 Dan l-argument ma jistax jiġi milqugh.

33 Dan jammonta, fil-fatt, għal talba sabiex il-Kummissjoni tistipula mhux biss il-punti ta’ fatt u ta’ liġi, li hija tqis, f’dan l-istadju tal-proċedura amministrattiva, bhala li jikkostitwixxu ksur tad-dritt Komunitarju tal-kompetizzjoni, iżda wkoll li hija tagħti, tal-inqas fil-qosor, ir-raġunijiet li minhabba fihom ma għandhiex l-intenzjoni, fil-kuntest tal-istess proċedura, li tibbaża ruhha fuq ċerti elementi li kienet investigat fil-bidu jew li kellha l-intenzjoni li tinvestiga. L-obbligu ta’ motivazzjoni tal-Kummissjoni fl-istadju meta tibgħat id-dikjarazzjoni tal-oġġezzjonijiet, b’hekk jiġi estiż sabiex ikopri elementi li, minnhom infushom, mhumiex essenzjali għat-tmexxija tal-proċedura li hija tipproponi. Tali obbligu ta’ motivazzjoni jeċċedi r-rekwiżiti ddefiniti fil-ġurisprudenza msemmija fil-punt 28 ta’ din is-sentenza.

34 Minn dan isegwi li l-ewwel aggravju għandu jiġi miċhud, fi kwalunkwe każ, bħala infondat.

B — *Fuq it-tieni aggravju, ibbazat fuq il-projbizzjoni taċ-ċaħda ta' ġustizzja*

1. Is-sentenza appellata

35 Fil-punt 64 tas-sentenza appellata, il-Qorti tal-Prim'Istanza fakkret li l-Kummissjoni għandha d-dritt, għal raġunijiet oġġettivi, tissepara u tgħaqqad proċeduri. Bħala risposta għall-affermazzjonijiet tal-appellanti li tali raġunijiet ma jeżistux f'din il-kawża, il-Qorti tal-Prim'Istanza, fil-punt 65 tal-istess sentenza, irrilevat li s-sitwazzjoni mhijiex kompletament komparabbli ma' dik li fiha hija kienet ippermettiet tali separazzjoni peress li kien hemm ksur separat. Madankollu, fir-rigward tal-affermazzjonijiet tal-appellanti li l-aġir li dwaru ġew ikkritikati kien jikkostitwixxi, fir-realtà, ksur uniku, il-Qorti tal-Prim'Istanza, fil-punt 66 tal-imsemmija sentenza, tqis li dawn ma setgħux jiġu vverifikati hliet wara l-adozzjoni tad-deċiżjoni fil-kawża “żippijiet”.

2. L-argumenti tal-partijiet

36 L-appellanti jikkritikaw lill-Qorti tal-Prim'Istanza li kkommettiet żball ta' ligi billi rrifjutat li tivverifika l-legalità tas-separazzjoni tal-proċedura minkejja li, minn naħa waħda, hija rrikonoxxiet li l-Kummissjoni ma tistax tagħmel tali separazzjoni hliet jekk ikun hemm ksur separat u li, min-naħa l-oħra, li kellha provi f'idejha, fil-forma tad-dikjarazzjoni tal-oġġezzjonijiet tas-16 ta' Settembru 2004, fil-kawża “labar” u dik tat-8 ta' Marzu 2006, fil-kawża “żippijiet”, li minnhom jista' jiġi dedott li l-Kummissjoni pproċediet b'separazzjoni arbitrarja ta' ksur uniku. Il-Qorti tal-Prim'Istanza kienet żbaljata meta kkonstatat, fil-punt 66 tas-sentenza appellata, li fin-nuqqas ta' deċiżjoni

tal-Kummissjoni fil-kawża “żippijiet” meta l-Qorti bdiet tiddelibera dwar il-kawża “labar”, prezunzjonijiet dwar l-eżitu tal-kawża “żippijiet” kienu ta’ natura spekulattiva.

37 Il-Kummissjoni tipproponi li dan l-aggravju għandu jiġi miċhud. Skont hi, il-Qorti tal-Prim’Istanza għustament iddeċidiet li l-allegazzjonijiet tal-appellanti ma setgħux jiġu evalwati qabel l-adozzjoni ta’ deċiżjoni fil-kawża “żippijiet”.

3. Il-kunsiderazzjonijiet tal-Qorti tal-Ġustizzja

38 Fil-punti 64 sa 66 tas-sentenza appellata, il-Qorti tal-Prim’Istanza rrilevat li, skont ġurisprudenza tagħha stess, proċeduri ta’ ksur tar-regoli Komunitarji jistgħu jiġu mifruda u jistgħu jwasslu għall-adozzjoni ta’ diversi deċiżjonijiet li jimponu multi separati sakemm ikun hemm ksur separat.

39 L-appellanti ma jikkontestawx din l-analiżi, iżda jilmentaw li l-Qorti tal-Prim’Istanza ma vverifikatx jekk, f’din il-kawża, l-aġir ikkontestat fid-deċiżjoni kkontestata relatata mal-kawża “labar”, minn naħa waħda, u dak identifikat fid-dikjarazzjoni tal-oġġezzjonijiet tat-8 ta’ Marzu 2006 relatata mal-kawża “żippijiet”, min-naħa l-oħra, kinux ksur separat jew le.

40 Kif ġie mfakkar fil-punt 28 ta’ din is-sentenza, id-dikjarazzjoni tal-oġġezzjonijiet tikkostitwixxi dokument preparatorju li l-evalwazzjonijiet tal-fatti u tal-liġi tiegħu huma ta’ natura purament provviżorja. Id-deċiżjoni sussegwenti mhux bil-fors għandha tkun kopja tad-dikjarazzjoni tal-oġġezzjonijiet, peress li l-Kummissjoni għandha tikkunsidra l-elementi li jirriżultaw mill-proċedura amministrattiva, sabiex jew tabbanduna oġġezzjonijiet li jirriżultaw li huma infondati, jew sabiex tiżviluppa u tikkompleta kemm fid-dritt kif ukoll fil-fatt l-argument tagħha insostenn tal-oġġezzjonijiet li hija żżomm (ara, b’mod partikolari, is-sentenzi ċċitati iktar ’il fuq *Musique Diffusion française et vs Il-Kummissjoni*, punt 14, u *Aalborg Portland et vs Il-Kummissjoni*, punt 67).

41 F'dawn iċ-ċirkustanzi, il-Qorti tal-Prim'Istanza ma kkommettietx żball ta' liġi meta ddeċidiet, fil-punt 66 tas-sentenza appellata, li sakemm ma tkun ittiehdet l-ebda deċiżjoni fil-kawża "żippijiet", il-preżunzjonijiet kollha dwar jekk kienx hemm ksur separat jew le kienu ta' natura spekulattiva.

42 L-appellanti ma jistgħux jallegaw ċaħda ta' ġustizzja, peress li, kif jirriżulta mir-raġunament tal-Qorti tal-Prim'Istanza, xorta jibqalhom il-possibbiltà li jipprezentaw l-argumenti tagħhom dwar il-preżenza ta' ksur uniku wara l-adozzjoni tad-deċiżjoni fil-kawża "żippijiet" fil-kuntest tal-istharrig tal-legalità ta' din id-deċiżjoni. Barra minn hekk, kif urew waqt is-seduta, l-appellanti ipprezentaw rikors quddiem il-Qorti tal-Prim'Istanza, skont l-Artikolu 230 KE, għall-annullament tad-deċiżjoni tal-Kummissjoni fil-kawża "żippijiet".

43 Għaldaqstant, it-tieni aggravju għandu jiġi miċhud bhala infondat.

C — Fuq it-tielet aggravju, ibbażat fuq il-fatt li l-Qorti tal-Prim'Istanza ma ħaditx inkunsiderazzjoni biżżejjed il-konstatazzjoni tal-ksur tal-obbligu ta' motivazzjoni mill-Kummissjoni f'dak li jirrigwarda d-determinazzjoni tal-gravità tal-ksur

44 Dan l-aggravju huwa maqsum f'żewġ partijiet, ibbażati fuq il-fatt li l-Qorti tal-Prim'Istanza ma ħaditx inkunsiderazzjoni biżżejjed il-konstatazzjoni tal-ksur tal-obbligu ta' motivazzjoni mill-Kummissjoni, f'dak li jirrigwarda l-ewwel parti, dwar id-daqs tas-suq ikkonċernat, u, f'dak li jirrigwarda t-tieni parti, dwar l-impatt konkret tal-ksur fuq is-suq.

1. Fuq l-ewwel parti tat-tielet aggravju, ibbażat fuq il-fatt li l-Qorti tal-Prim'Istanza ma haditx inkunsiderazzjoni biżżejjed il-konstatazzjoni tal-ksur tal-obbligu ta' motivazzjoni mill-Kummissjoni f'dak li jirrigwarda d-daqs tas-suq ikkonċernat

a) Is-sentenza appellata

45 Il-Qorti tal-Prim'Istanza rrilevat, fil-punt 87 tas-sentenza appellata, li fid-dawl tal-iskop antikompetittiv tal-ftehim, il-Kummissjoni ma kellhiex obbligu li, f'dan il-każ, tiddefinixxi s-suq għall-finijiet tal-applikazzjoni tal-Artikolu 81(1) KE. Madankollu, fil-punt 88 tal-imsemmija sentenza, hija ppreċiżat li, peress li d-dispożittiv tad-deċiżjoni kkontestata kien jimponi multa skont ir-Regolament Nru 1/2003, il-konstatazzjonijiet tal-fatti relatati mas-suq ikkonċernat kienu rilevanti, anki jekk l-insuffiċjenza tagħhom ma setgħetx twassal għall-annullament totali tal-imsemmija deċiżjoni.

46 F'dan ir-rigward, il-Qorti tal-Prim'Istanza, fil-punt 89 tas-sentenza appellata ddeċidiet:

“[...] skont il-linji gwida, fl-evalwazzjoni tal-gravità tal-ksur 'għandu jiġi kunsidrat' mhux biss in-natura proprja tal-ksur, iżda wkoll 'l-impatt reali [konkret] tiegħu fuq is-suq, fejn dan jista' jkun ikkalkolat' (l-ewwel subparagrafu tal-punt 1(A)). Sabiex jiġi evalwat l-impatt reali tal-ksur fuq is-suq, jeħtieġ li tali suq jiġi ddefinit. Il-linji gwida jstabbilixxu wkoll li huwa 'necessarju', sabiex tiġi stabbilita l-gravità ta' ksur li 'tiġi kunsidrata f'liema miżura l-awturi tal-ksur għandhom il-kapaċità ekonomika effettiva biex joħolqu theddid [ħsara] sinifikanti għall-operaturi l-oħra' (ir-raba' subparagrafu tal-punt 1(A)), u dan jimplika li għandhom jiġu stabbiliti d-daqs tas-swieq u l-ishma fis-swieq tal-imprizi kkonċernati.”

47 Wara li kkunsidrat, fil-punt 95 tas-sentenza appellata, li ma kien hemm ebda nuqqas ta' motivazzjoni fir-rigward tad-definizzjoni tas-swieq tal-prodotti inkwistjoni, il-Qorti tal-Prim'Istanza eżaminat il-konstatazzjonijiet tal-Kummissjoni dwar id-daqs tas-suq li jinsabu fid-deċiżjoni kkontestata.

48 Fil-punt 98 tas-sentenza appellata, il-Qorti tal-Prim'Istanza kkonstatat li l-evalwazzjonijiet tal-Kummissjoni dwar id-daqs tat-tlett iswieq tal-prodotti li hija identifikat baqgħu inkompleti u ma kinux jippermettu li jiġi vverifikat id-daqs tas-swieq ikkonċernati kollha. Minn dan hija kkonkludiet, fil-punt 99 tal-imsemmija sentenza, li d-deċiżjoni kkontestata kienet “ivvizzjata b'motivazzjoni insuffiċjenti, li tista' twassal għall-annulament parzjali [tagħha], sakemm il-konstatazzjonijiet tal-Kummissjoni dwar il-kapaċità ekonomika effettiva tal-imprizi kkonċernati li jagħmlu ħsara sinjifikattiva ma jkunux ibbażati fuq motivi oħra tad-deċiżjoni [kkontestata].”

49 Fil-punti 100 u 101 tas-sentenza appellata, il-Qorti tal-Prim'Istanza rrilevat li l-appellanti qatt ma kkontestaw il-konstatazzjonijiet tal-Kummissjoni, esposti fid-deċiżjoni kkontestata, li jappoġġjaw il-konkluzjoni dwar l-eżistenza ta' tali kapaċità, jiġifieri, b'mod partikolari, il-pożizzjoni tagħhom ta' leaders fis-suq Ewropew tal-produzzjoni tal-labar, suq fejn il-kompetizzjoni hija limitata ħafna.

b) L-argumenti tal-partijiet

50 Skont l-appellanti, il-Qorti tal-Prim'Istanza kisret l-Artikolu 253 KE billi ma annullatx id-deċiżjoni kkontestata minkejja li hija kkonstatat ksur tal-obbligu ta' motivazzjoni f'dak li jirrigwarda d-daqs tas-suq ikkonċernat. Hija naqset ukoll milli tikkunsidra li dan l-iżball kellu impatt fuq id-determinazzjoni tal-gravità tal-ksur, għaliex id-determinazzjoni ta' din timplika riferiment kumulattiv għal diversi kriterji u l-Kummissjoni stess indikat, fl-imsemmija deċiżjoni, li hija kkunsidrat id-daqs tas-suq ikkonċernat u l-kapaċità ekonomika tal-awturi tal-ksur li kkawża ħsara sinjifikattiva.

51 Il-Qorti tal-Prim'Istanza wettqet ukoll żball ta' liġi meta kkonstatat li l-Kummissjoni kienet iddeskriviet b'mod suffiċjenti l-impatt konkret tal-ksur fuq is-suq billi rreferiet għall-pożizzjoni ta' leaders tal-appellanti. B'dan il-mod, il-Qorti tal-Prim'Istanza injorat id-differenza bejn id-determinazzjoni tal-kapaċità ekonomika effettiva ta' impriza li tikkawża ħsara sinjifikattiva u dik tal-impatt konkret fuq is-suq.

52 L-appellanti għalhekk iqisu li hemm kuntradizzjoni bejn il-motivi, minn naħa waħda fil-punt 89 tas-sentenza appellata, u min-naħa l-oħra, fil-punti 99 u 100 tal-imsemmija sentenza.

53 Il-Kummissjoni tirrispondi li, jekk is-sentenza appellata tinqara tajjeb, il-Qorti tal-Prim'Istanza kkonfermat l-obbligu li jiġi ddeterminat id-daqs tas-suq ikkonċernat biss għal dak li jirrigwarda l-kapaċità tal-imprizi li jikkawżaw ħsara sinjifikattiva. Madankollu, jekk tali kapaċità tista' tiġi kkonstatata, bħalma huwa l-każ hawnhekk, b'mezzi oħra, il-Kummissjoni tkun eżentata mill-obbligu li tiddetermina d-daqs tas-suq. Barra minn hekk, mill-ġurisprudenza tal-Qorti tal-Prim'Istanza jirriżulta li l-metodu ta' kalkolu tal-multi deskritt fil-linji gwida bl-ebda mod ma jimponi, sabiex jiġi ddeterminat l-ammont inizjali tal-multa, it-teħid inkunsiderazzjoni tad-daqs tas-suq ikkonċernat.

c) Il-kunsiderazzjonijiet tal-Qorti tal-Ġustizzja

54 Skont ġurisprudenza stabbilita, il-gravità tal-ksur tad-dritt Komunitarju dwar il-kompetizzjoni għandha tiġi stabbilita abbażi ta' numru kbir ta' elementi, bħal, b'mod partikolari, iċ-ċirkustanzi partikolari tal-kawża, il-kuntest tagħha u l-portata dissważiva tal-multi, u dan mingħajr ma ġiet stabbilita lista restrittiva jew eżawrjenti tal-kriterji li għandhom bil-fors jittiehdu inkunsiderazzjoni (ara, b'mod partikolari, is-sentenzi *Limburgse Vinyl Maatschappij et vs Il-Kummissjoni*, iċċitata iktar 'il fuq, punt 465; *tat-28 ta' Ġunju 2005, Dansk Rørindustri et vs Il-Kummissjoni*, C-189/02 P, C-202/02 P, C-205/02 P sa C-208/02 P u C-213/02 P, Ġabra p. I-5425, punt 241, u tal-25 ta' Jannar 2007, *Dalmine vs Il-Kummissjoni*, C-407/04 P, Ġabra p. I-829, punt 129).

55 Għaldaqstant, kuntrarjament għal dak li jsostnu l-appellanti, id-daqs tas-suq ikkonċernat ma kienx, bħala regola, element obbligatorju, iżda biss element rilevanti fost oħrajn għall-evalwazzjoni tal-gravità tal-ksur u sabiex jiġi ffixsat l-ammont tal-multa (ara, f'dan is-sens, is-sentenza *Dalmine vs Il-Kummissjoni*, iċċitata iktar 'il fuq, punt 132).

- 56 Fil-punt 89 tas-sentenza appellata, il-Qorti tal-Prim'Istanza madankollu rrilevat li, skont ir-raba' subparagrafu tal-punt 1(A) tal-linji gwida, huwa mehtieġ, għall-finijiet tal-evalwazzjoni tal-gravità tal-ksur, li tiġi kkunsidrata l-kapaċità ekonomika effettiva tal-imprizi li jikkawżaw ħsara sinjifikattiva lill-operaturi l-oħra. Hija ziedet li din il-kunsiderazzjoni timplika l-ħtieġa li jiġi ddeterminat id-daqs tas-swieq.
- 57 L-appellanti ma jikkontestawx l-analiżi magħmula mill-Qorti tal-Prim'Istanza, iżda jsostnu li din tal-aħħar ikkontradixxiet lilha nnifisha meta, fil-punt 101 tas-sentenza appellata, ikkonfermat li r-riferiment għall-pożizzjoni tal-appellanti bħala leaders fis-suq ikkonċernat jista' jkun deskrizzjoni adegwata tal-impatt konkret tal-ksur fuq is-suq.
- 58 F'dan ir-rigward, għandu jiġi kkonstatat li l-appellanti jaqraw il-punt 101 tas-sentenza appellata b'mod żbaljat. Minn dan il-punt jirriżulta, fil-fatt, li r-riferiment għall-pożizzjoni tal-appellanti bħala leaders fis-suq huwa kkunsidrat bħala kriterju rilevanti sabiex tiġi evalwata l-kapaċità ekonomika effettiva ta' dawn tal-aħħar li tikkawża ħsara sinjifikattiva lill-operaturi l-oħra u mhux, kif isostnu l-appellanti, sabiex jiġi evalwat l-impatt konkret tal-ksur fuq is-suq.
- 59 Madankollu, il-Qorti tal-Prim'Istanza effettivament ikkontradixxiet ruħha billi ddikjarat, minn naħa waħda, fil-punt 89 tas-sentenza appellata, li l-evalwazzjoni tal-kapaċità ekonomika ta' impriza li tikkawża ħsara sinjifikattiva teħtieġ neċessarjament id-determinazzjoni tad-daqs tas-suq u billi kkunsidrat, min-naħa l-oħra, fil-punti 99 sa 101 tal-imsemmija sentenza, li l-insuffiċjenza tal-motivazzjoni li hija kkonstatat f'dan ir-rigward tista' tiġi kkompensata b'konstatazzjonijiet oħra bħal, f'din il-kawża, il-pożizzjoni tal-appellanti bħala leaders fuq l-imsemmi suq.
- 60 Madankollu, din il-kontradizzjoni ma għandhiex twassal għall-konstatazzjoni, kif jitolbu l-appellanti, li l-Qorti tal-Prim'Istanza naqset milli tikkunsidra b'mod suffiċjenti l-ksur mill-Kummissjoni tal-obbligu ta' motivazzjoni tagħha f'dak li jirrigwarda d-daqs tas-suq ikkonċernat.

- 61 Fil-fatt, kuntrarjament għal dak li ddecidiet il-Qorti tal-Prim'Istanza fis-sentenza appellata, li tiġi kkunsidrata, skont ir-raba' subparagrafu tal-punt 1(A) tal-linji gwida, il-kapaċità ekonomika effettiva tal-awturi tal-ksur li tikkawża ħsara sinjifikattiva lill-operaturi l-oħra ma timplikax in-neċessità li jiġi ddeterminat id-daqs tas-suq.
- 62 Ċertament, il-Qorti tal-Ġustizzja ddecidiet li, sabiex jiġi ffixsat l-ammont tal-multa, l-ishma tas-suq miżmuma minn impriza huma rilevanti sabiex tiġi ddeterminata l-influwenza tagħha li setgħet teżercita fuq is-suq (sentenza tas-17 ta' Diċembru 1998, *Baustahlgewebe vs Il-Kummissjoni*, C-185/95 P, Ġabra p. I-8417, punt 139).
- 63 Madankollu, għar-raġunijiet mogħtija mill-Avukat Ġenerali fil-punti 98 sa 101 tal-konklużjonijiet tiegħu, mill-ġurisprudenza msemmija fil-punt preċedenti ma jistax jiġi dedott li, sabiex tiġi evalwata l-influwenza ta' impriza fuq is-suq, jew, skont il-linji gwida, il-kapaċità ekonomika effettiva tagħha li tikkawża ħsara sinjifikattiva lill-operaturi l-oħra, hemm il-ħtieġa li tiġi mkejla din il-kapaċità filwaqt li l-Kummissjoni tkun obbligata tistabbilixxi minn qabel definizzjoni tas-suq u tagħmel evalwazzjoni tad-daqs tiegħu, billi tikkunsidra l-volum tad-dhul mill-bejgħ ta' din l-impriza.
- 64 Barra minn hekk, fil-każ ta' ksur bħal dak inkwistjoni f'din il-kawża, li jikkonsisti fi tqassim tas-swieq, interpretazzjoni daqstant stretta tas-sentenza *Baustahlgewebe vs Il-Kummissjoni*, iċċitata iktar 'il fuq, kif isostnu l-appellanti, tista' tirrizulta fil-fatt li jiġi impost obbligu fuq il-Kummissjoni, fir-rigward tal-metodu ta' kalkolu tal-multi, li skont ġurisprudenza stabbilita, hija ma għandhiex, għall-finijiet tal-applikazzjoni tal-Artikolu 81 KE meta l-ksur inkwistjoni jkollu għan antikompetittiv (ara, b'mod partikolari, is-sentenzi ċċitati iktar 'il fuq *Aalborg Portland et vs Il-Kummissjoni*, punt 261 u *Nederlandse Federatieve Vereniging voor de Groothandel op Elektrotechnisch Gebied vs Il-Kummissjoni*, punt 125).
- 65 Għaldaqstant, il-Qorti tal-Prim'Istanza, fil-punti 99 sa 101 tas-sentenza appellata, kienet korretta li taċċetta li l-kapaċità ekonomika tal-appellanti li tikkawża ħsara

sinjifikattiva għall-operaturi l-oħra setgħet tiġi stabbilita permezz ta' konstatazzjonijiet bħall-pożizzjoni tagħhom ta' leaders fis-suq ikkonċernat.

66 Minn dan isegwi li, minkejja l-kontradizzjoni fir-raġunament tal-Qorti tal-Prim'Istanza, irrilevata b'mod korrett mill-appellanti, l-ewwel parti tat-tielet aggravju għandha tiġi miċhuda bħala irrilevanti.

2. Fuq it-tieni parti tat-tielet aggravju, ibbażat fuq il-fatt li l-Qorti tal-Prim'Istanza ma ħaditx inkunsiderazzjoni biżżejjed il-konstatazzjoni tal-ksur tal-obbligu ta' motivazzjoni mill-Kummissjoni f'dak li jirrigwarda l-impatt konkret fuq is-suq

a) Is-sentenza appellata

67 Fil-punti 109 sa 112 tas-sentenza appellata, il-Qorti tal-Prim'Istanza ddecidiet kif ġej:

“109 [...] il-kunsiderazzjoni tal-impatt reali [konkret] fuq is-suq hija mitluba biss ‘fejn dan jista’ jkun ikkalkolat’. Madankollu, matul il-proċeduri, il-Kummissjoni qatt ma sostniet li dan l-impatt ma setax jiġi kkalkolat f'din il-kawża u hija llimitat ruħha, fid-difiża tagħha dwar dan il-punt, sabiex tfakkar li t-tqassim tas-swieq tal-prodotti u tas-suq ġeografiku msemmija fl-akkordji [fil-ftehim] konkluzi bejn l-appellanti u Entaco ġie implementat u għalhekk bilfors kellu impatt reali fuq il-kundizzjonijiet tal-kompetizzjoni fuq is-swieq Komunitarji’.

110 Madankollu, din il-konkluzjoni mhijiex konvinċenti. [...]

111 Fil-fatt, fil-premessi 318 sa 320 tad-deċiżjoni kkontestata, il-Kummissjoni bbażat ruħha esklużivament fuq relazzjoni ta' kawża u effett bejn l-implementazzjoni tal-akkordju u l-impatt reali tiegħu fuq is-suq, li madankollu, mhuwiex biżżejjed għall-kalkolu tal-multa.

112 Konsegwentement, il-Kummissjoni ma ssodisfatx biżżejjed l-obbligu ta' motivazzjoni impost fuqha f'dan ir-rigward. Il-konsegwenzi legali li għandhom jirriżultaw minn dan se jiġu eżaminati fil-punti 190 *et seq* iktar 'il quddiem."

68 Fir-rigward tal-konsegwenzi legali li jista' jkollu n-nuqqas ta' motivazzjoni kkonstatat fil-punt 112 tas-sentenza appellata, il-Qorti tal-Prim'Istanza kkonstatat, fil-punti 188 u 189 tal-istess sentenza, li f'din il-kawża, il-ksur, li kellu bħala suġġett it-tqassim tas-swieq tal-prodotti u tas-suq ġeografiku, kien ksur ċar tad-dritt tal-kompetizzjoni u kien, minhabba n-natura tiegħu, partikolarment serju. Konsegwentement, skont il-Qorti tal-Prim'Istanza, fid-dawl tad-definizzjoni mogħtija fil-linji gwida, il-klassifikazzjoni tal-ksur bħala "serju ħafna" fid-deċiżjoni kkontestata kienet iġġustifikata.

69 Fil-punt 190 tas-sentenza appellata, il-Qorti tal-Prim'Istanza żiedet:

"Fir-rigward tal-evalwazzjoni tal-impatt reali [konkret] tal-ksur fuq is-suq, diġà ġie kkonstatat li, fid-deċiżjoni kkontestata, il-Kummissjoni kisret l-obbligu ta' motivazzjoni impost fuqha. Madankollu dan in-nuqqas ta' motivazzjoni ma għandux, fiċ-ċirkustanzi tal-kawża, iwassal għat-tneħħija jew għat-tnaqqis fl-ammont tal-multa imposta, peress li l-klassifikazzjoni tal-ksur bħala "serju ħafna" kienet fondata u peress li l-Kummissjoni kienet għażlet l-ammont inizjali minimu stipulat fil-linji gwida għal tali ksur (jew, iktar preċiż, l-ammont massimu għal ksur "serju"), jiġifieri EUR 20 miljun. Fil-fatt, il-Kummissjoni ġustament tirrileva li l-għażla tal-ammont minimu hija biżżejjed f'din il-kawża sabiex jiġi kkunsidrat it-tnaqqis tal-impatt tal-ksur matul il-perijodu tal-ksur."

b) L-argumenti tal-partijiet

70 Skont l-appellanti, il-Qorti tal-Prim'Istanza kisret l-Artikolu 253 KE billi ma annullatx id-deċiżjoni kkontestata minkejja li kkonstatat ksur tal-obbligu ta' motivazzjoni f'dak li jirrigwarda l-impatt konkret tal-ksur fuq is-suq. Billi, fil-punt 190 tas-sentenza appellata, hija ddeċidiet li, dan in-nuqqas ta' motivazzjoni ma kellux, fiċ-ċirkustanzi ta' din il-kawża, iwassal għat-tneħħija jew għat-tnaqqis tal-ammont tal-multa, peress li l-klassifikazzjoni tal-ksur bhala "serju ħafna" kienet fondata, il-Qorti tal-Prim'Istanza ħawdet kwistjonijiet relatati mal-legalità sostantiva tal-imsemmija deċiżjoni ma' kwistjonijiet relatati mal-konsegwenzi legali ta' ksur tal-obbligu formali ta' motivazzjoni.

71 Il-Kummissjoni tikkontesta l-argument tal-appellanti. Hija tikkunsidra, madankollu, li l-Qorti tal-Prim'Istanza kkommettiet żbalji ta' liġi fil-punti 109 sa 112 tas-sentenza appellata. Minn naħa waħda, il-Qorti tal-Prim'Istanza talbet lill-Kummissjoni turi n-nuqqas ta' impatt konkret tal-ksur fuq is-suq li jista' jiġi kkalkolat, minkejja li hija stess ma kkonstatatx li dan l-impatt jista' jiġi kkalkolat. Min-naħa l-oħra, il-Qorti tal-Prim'Istanza kkontradixxiet ġurisprudenza stabbilita li l-implementazzjoni ta' ftehim li s-suġġett tiegħu huwa antikompetittiv hija biżżejjed sabiex teskludi l-possibbiltà ta' nuqqas ta' impatt fuq is-suq. Għalhekk, il-Kummissjoni tistieden lill-Qorti tal-Ġustizzja sabiex tibdel il-motivi tas-sentenza appellata billi tirrevoka l-konstatazzjonijiet magħmula fil-punti 109 sa 112 dwar il-provi u l-kalkolu tal-impatt tal-ksur fuq is-suq.

c) Il-kunsiderazzjonijiet tal-Qorti tal-Ġustizzja

i) Fuq it-talba tal-Kummissjoni għall-bidla tal-motivi

72 Skont ġurisprudenza stabbilita, jekk mill-motivi ta' sentenza tal-Qorti tal-Prim'Istanza jirriżulta ksur tad-dritt Komunitarju, iżda d-dispożittiv tagħha jidher fondat fir-rigward ta' motivi oħra tad-dritt, l-appell għandu jiġi miċhud (ara, b'mod partikolari, is-sentenzi

tad-9 ta' Ġunju 1992, *Lestelle vs Il-Kummissjoni*, C-30/91 P, Ġabra p. I-3755, punt 28, u tad-9 ta' Settembru 2008, *FIAMM et vs Il-Kunsill u Il-Kummissjoni*, C-120/06 P u C-121/06 P, Ġabra p. I-6513, punt 187).

73 Anki jekk talba għall-bidla tal-motivi tista' tiġi milqugħa fiċ-ċirkustanzi li fihom saret mill-Kummissjoni, din it-talba, f'din il-kawża, għandha tiġi miċhuda.

74 Fl-ewwel lok, fir-rigward dwar jekk il-Kummissjoni għandhiex jew le l-obbligu, għall-finijiet tal-kalkolu tal-multa, li tiddetermina l-eżistenza ta' impatt konkret tal-ksur fuq is-suq, għandu jifakkar li, jekk dan l-impatt huwa element li għandu jiġi kkunsidrat sabiex tiġi evalwata l-gravità tal-ksur, dan huwa kriterju fost oħrajn, bħan-natura proprja tal-ksur u d-daqs tas-suq ġeografiku. Bl-istess mod, mill-ewwel sentenza tal-punt 1(A) tal-linji gwida jirriżulta li dan l-impatt għandu jiġi kkunsidrat biss meta jista' jiġi kkalkolat (sentenza tad-9 ta' Lulju 2009, *Archer Daniels Midland vs Il-Kummissjoni*, C-511/06 P, Ġabra p. I-5843, punt 125).

75 F'dak li jirrigwarda l-akkordji orizzontali fuq il-prezz jew it-tqassim tas-swieq, mil-linji gwida jirriżulta wkoll li dawn l-akkordji jistgħu jiġu kklassifikati bħala ksur serju ħafna abbażi tan-natura proprja tagħhom, mingħajr l-obbligu tal-Kummissjoni li turi impatt konkret tal-ksur fuq is-suq. F'dan il-każ, l-impatt konkret tal-ksur huwa biss element fost oħrajn, li, jekk jista' jiġi kkalkolat, jista' jippermetti lill-Kummissjoni żżid l-ammont inizjali tal-multa iktar mill-minimu previst ta' EUR 20 miljun.

76 F'din il-kawża, l-akkordju inkwistjoni kien jikkonċerna tqassim tas-swieq u għalhekk seta' jiġi kklassifikat bħala ksur serju ħafna mingħajr il-ħtieġa li l-Kummissjoni turi impatt konkret tal-ksur fuq is-suq.

- 77 Madankollu, fil-punt 111 tas-sentenza appellata, il-Qorti tal-Prim'Istanza kkonstatat li, fil-parti tad-deċiżjoni kkontestata dwar il-kalkolu tal-multa, il-Kummissjoni, taht it-titolu "Impatt reali [konkret] tal-ksur" iddedikat tliet punti għall-evalwazzjoni ta' dan il-kriterju.
- 78 F'dawn iċ-ċirkustanzi, il-Qorti tal-Prim'Istanza, li fil-punt 109 tas-sentenza appellata rrilevat li matul il-proċeduri, il-Kummissjoni qatt ma sostniet li l-impatt konkret tal-ksur ma setax jiġi kkalkolat, setgħet, mingħajr ma tikkommetti żball ta' liġi, minn naħa waħda, tqis li l-Kummissjoni kkunsidrat li l-impatt deskritt fid-deċiżjoni kkontestata seta' jiġi kkalkolat u, min-naħa l-oħra, li hija kellha l-intenzjoni li tikkunsidra dan il-kriterju għall-finijiet tal-kalkolu tal-ammont tal-multa.
- 79 It-tieni nett, fir-rigward tal-elementi li l-Kummissjoni, f'tali ċirkustanzi, għandha tippreżenta sabiex tistabbilixxi impatt konkret tal-ksur fuq is-suq, l-argument tal-Kummissjoni li huwa biżżejjed għaliha li tirreferi għall-implementazzjoni tal-akkordju, għandu jiġi miċhud.
- 80 Tali riferiment, mingħajr provi addizzjonali, jammonta, fil-fatt, għal preżunzjoni li l-implementazzjoni tal-akkordju holqot impatt fuq is-suq.
- 81 Madankollu, filwaqt li mhijiex meħtieġa l-eżistenza ta' impatt konkret tal-ksur sabiex dan jiġi kklassifikat bħala serju ħafna fil-każ ta' ftehim antikompetittiv, il-kunsiderazzjoni addizzjonali ta' dan l-element tippermetti lill-Kummissjoni żżid l-ammont inizjali tal-multa iktar mill-minimu previst ta' EUR 20 miljun stabbilit bil-linji gwida, mingħajr limitu iehor hlief dak massimu ta' 10 % tat-total tad-dhul mill-bejgħ magħmul mill-impriza kkonċernata matul is-sena finanzjarja preċedenti, stabbilit fir-rigward tal-ammont totali tal-multa fl-Artikolu 23(2) tar-Regolament Nru 1/2003.

82 Fir-rigward ta' dawn il-konsegwenzi, meta l-Kummissjoni, għall-finijiet tal-kalkolu tal-multa, tqis opportun li tikkunsidra dan l-element mhux obbligatorju, jiġifieri, l-impatt konkret tal-ksur fuq is-suq, hija ma tistax tillimita lilha nnifisha li tressaq biss preżunzjoni, iżda għandha tipprovdi, kif irrileva l-Avukat Ġenerali fil-punt 140 tal-konklużjonijiet tiegħu, evidenza konkreta, kredibbli u suffiċjenti li tippermettilha li tevalwa l-impatt konkret li l-ksur seta' jkollu fir-rigward tal-kompetizzjoni fuq l-imsemmija suq.

83 Għalhekk, il-Qorti tal-Prim'Istanza ma kkommettietx żball ta' liġi billi ddecidiet, essenzjalment, fil-punti 110 u 111 tas-sentenza kkontestata, li l-Kummissjoni ma setgħetx, mingħajr iktar spjegazzjonijiet, tillimita ruħha sabiex mill-implementazzjoni tal-akkordju tiddeduċi l-eżistenza tal-impatt konkret tiegħu, u tibbaża d-deċiżjoni tagħha fuq relazzjoni ta' kawża u effett bejn l-implementazzjoni tal-akkordju u l-impatt konkret tiegħu fuq is-suq.

84 Mill-kunsiderazzjonijiet preċedenti jirriżulta li t-talba għall-bidla tal-motivi magħmula mill-Kummissjoni għandha, fi kwalunkwe każ, tiġi miċhuda.

ii) Fuq l-argumenti tal-appellanti

85 L-argumenti tal-appellanti, li l-Qorti tal-Prim'Istanza kkommettiet żball ta' liġi inkwantu, wara li kkonstatat ksur tal-obbligu ta' motivazzjoni fir-rigward tal-impatt konkret tal-ksur fuq is-suq, hija ma annullatx id-deċiżjoni kkontestata, ma għandhomx jiġu milqugħa.

86 Fir-rigward tal-istħarriġ mill-qorti Komunitarji tad-deċiżjonijiet tal-Kummissjoni dwar il-kompetizzjoni, għandu jinfakkar li, iktar milli sempliċi stħarriġ ta' legalità, li jippermetti biss li r-rikors għal annullament jiġi miċhud, jew li l-att ikkontestat jiġi annullat, il-kompetenza ta' ġurisdizzjoni sħiħa, skont l-Artikolu 229 KE, mogħtija lill-Qorti tal-Prim'Istanza permezz tal-Artikolu 31 tar-Regolament Nru 1/2003, tawtorizza lil din il-qorti sabiex tibdel l-att ikkontestat, anki jekk ma jiġix annullat, billi tikkunsidra

ċ-ċirkustanzi fattwali kollha, sabiex temenda, pereżempju, l-ammont tal-multa (sentenza *Limburgse Vinyl Maatschappij et vs Il-Kummissjoni*, iċċitata iktar 'il fuq, punt 692).

87 Fl-istharrig tal-legalità, il-Qorti tal-Prim'Istanza, fl-ewwel lok, fil-punt 112 tas-sentenza appellata, ikkonstatat l-eżistenza ta' nuqqas ta' motivazzjoni fir-rigward ta' wiehed mill-kriterji użati mill-Kummissjoni sabiex tiddetermina l-gravità tal-ksur tal-Artikolu 81 KE għall-finijiet tal-kalkolu tal-multa, jiġifieri, il-kriterju tal-impatt konkret tal-ksur fuq is-suq. Fir-rigward għal diversi kriterji li, kif ġie mfakkar fil-punt 54 ta' din is-sentenza, jistgħu jiġu użati mill-Kummissjoni sabiex tiddetermina, għall-finijiet tal-kalkolu tal-multa, il-gravità ta' ksur tar-regoli tal-kompetizzjoni, il-Qorti tal-Prim'Istanza ma kkommettietx żball ta' liġi meta ddeċidiet li l-konstatazzjoni li hija għamlet, relatata biss ma' wiehed mill-imsemmija kriterji, ma kinitx twassal awtomatikament għall-annullament, anki jekk parzjali, tad-deċiżjoni kkontestata.

88 Fit-tieni lok, fil-kompetenza ta' ġurisdizzjoni shiġha tagħha, il-Qorti tal-Prim'Istanza, fil-punt 190 tas-sentenza appellata, ikkunsidrat id-difett li hija kienet ikkonstatat, u eżaminat jekk dan kellux effett fuq l-ammont tal-multa u għalhekk kienx hemm lok li jinbidel dan l-ammont. Fil-kuntest ta' dan l-eżami, il-Qorti tal-Prim'Istanza ddeċidiet li ma kienx opportun li jinbidel l-ammont inizjali tal-multa kif stipulat fid-deċiżjoni kkontestata.

89 Il-Qorti tal-Prim'Istanza għalhekk, kemm fl-istharrig tal-legalità kif ukoll fil-kompetenza ta' ġurisdizzjoni shiġha tagħha, evalwat b'mod xieraq il-konsegwenzi legali li għandhom jiġu misluta mill-ksur tal-Kummissjoni tal-obbligu ta' motivazzjoni tagħha fir-rigward tal-impatt konkret tal-ksur fuq is-suq.

90 It-tieni parti tat-tielet aggravju għalhekk għandha tiġi miċhuda.

- 91 Mill-kunsiderazzjonijiet kollha precedenti jirriżulta li t-tielet aggravju għandu jiġi miċhud fit-totalità tiegħu bħala infondat.

D — Fuq ir-raba' aggravju, ibbażat fuq ksur tal-linji gwida u fuq evalwazzjoni żbaljata tal-gravità tal-ksur

- 92 Dan l-aggravju fih ukoll żewġ partijiet, ibbażati, l-ewwel waħda, fuq in-nuqqas ta' kunsiderazzjoni tal-evalwazzjoni żbaljata tal-impatt konkret tal-ksur fuq is-suq u, it-tieni waħda, fuq in-nuqqas ta' kunsiderazzjoni, bħala ċirkustanza attenwanti, tal-fatt li l-appellanti waqqfu l-ksur b'mod volontarju.

1. Fuq l-ewwel parti tar-raba' aggravju, ibbażata fuq in-nuqqas ta' kunsiderazzjoni tal-evalwazzjoni żbaljata tal-impatt konkret tal-ksur fuq is-suq

a) Is-sentenza appellata

- 93 Din il-parti tal-aggravju hija relatata, b'mod partikolari, mal-punti 188 sa 190 tas-sentenza appellata, li għalihom sar riferiment fil-punti 68 u 69 ta' din is-sentenza.

b) L-argumenti tal-partijiet

94 L-appellanti jsostnu li l-Qorti tal-Prim'Istanza, fil-punti 188 sa 190 tas-sentenza appellata, ikkommettiet żball ta' liġi f'żewġ aspetti. Minn naħa waħda, hija kkunsidrat li nuqqas ta' motivazzjoni dwar l-impatt konkret tal-ksur kien legalment irrilevanti peress li, minħabba l-forma astratta ta' dan il-ksur, seta' jiġi kklassifikat bħala "serju ħafna". Dan in-nuqqas li jiġu kkunsidrati ċ-ċirkustanzi konkret tal-ksur imur kontra l-linji gwida, il-ġurisprudenza tal-Qorti tal-Ġustizzja u l-prassi deċiżjonali tal-Kummissjoni. Min-naħa l-oħra, il-Qorti tal-Ġustizzja żbaljat meta kkunsidrat li l-ammont inizjali tal-multa stabbilit mil-linji gwida għal ksur "serju ħafna" jikkostitwixxi ammont minimu li minnu ma tistax tiżvija. Dan l-approċċ huwa kontra l-prassi deċiżjonali tal-Kummissjoni u jikkostitwixxi ksur tal-prinċipju ta' proporzjonalità.

95 Il-Kummissjoni tirreferi parzjalment għall-argument li hija żviluppat fil-kuntest tat-tielet aggravju fir-rigward tal-impatt konkret tal-ksur. Hija żżid li l-Qorti tal-Prim'Istanza ma kkunsidratx l-ammont inizjali tal-multa stabbilit mil-linji gwida bħala limitu li ma jistax jiġi superat, iżda eżaminat il-proporzjonalità tagħha fil-punti 206 u 223 tas-sentenza appellata. Fir-rigward tal-argumenti tal-appellanti dwar il-prassi deċiżjonali tal-Kummissjoni, l-eżempji ċċitati minn dawn tal-aħħar kienu irrilevanti, godda jew mhux eżatti.

c) Il-kunsiderazzjonijiet tal-Qorti tal-Ġustizzja

96 Fir-rigward tal-ewwel żball ta' liġi invokat mill-appellanti, ibbażat fuq l-allegazzjoni li l-Qorti tal-Prim'Istanza ddeskriviet il-ksur bħala astratt mingħajr ma kkunsidrat l-evalwazzjoni żbaljata tal-impatt konkret tiegħu fuq is-suq, għandu jifakkar li, għad-determinazzjoni tal-ammont tal-multa, għandhom jiġu kkunsidrati t-tul tal-ksur u l-fatturi kollha li jistgħu jaffetwaw l-evalwazzjoni tal-gravità tagħhom, bħall-aġir ta' kull impriża, ir-rwol li għandha kull impriża meta jiġu stabbiliti l-prattiki miftiehma, il-profitt li setgħu jieħdu minn dawn il-prattiki, id-daqs tagħhom u l-valur tal-prodotti kkonċernati kif ukoll il-ħsara li tali ksur jirrapreżenta għall-ghanijiet tal-Komunità Ewropea (ara, is-sentenzi ċċitati iktar 'il fuq *Musique Diffusion française et vs*

Il-Kummissjoni, punt 129, u Dansk Rørindustri *et vs* Il-Kummissjoni, punt 242). Minn dan jirrizulta li l-effett ta' Prattika antikompetittiva ma kienx, fih innifsu, kriterju determinanti fid-determinazzjoni tal-ammont xieraq tal-multa. B'mod partikolari, elementi li jirrigwardaw l-aspett intenzjonali jista' jkollhom iktar importanza minn dawk li jirrigwardaw l-effetti msemmija, speċjalment meta dan ikun ksur intrinsikament gravi bħat-tqassim tas-swieq, element preżenti f'din il-kawża (ara s-sentenza tat-2 ta' Ottubru 2003, Thyssen Stahl vs Il-Kummissjoni, C-194/99 P, Ġabra p. I-10821, punt 118).

97 F'dak li jirrigwarda t-tieni żball ta' liġi, li l-Qorti tal-Prim'Istanza ikkunsidrat b'mod żbaljat li l-ammont inizjali tal-multa stabbilit mil-linji gwida għal ksur "serju hafna" kien limitu minimu li minnu ma tistax tivvija, għandu jittfakkar li, fil-punt 190 tas-sentenza appellata, il-Qorti tal-Prim'Istanza kkunsidrat biss jekk id-difett li hija kkonstatat dwar l-ewwelwazzjoni tal-impatt konkret tal-ksur kienx kellu effett fuq il-kalkolu tal-ammont tal-multa. Fil-kuntest ta' dan l-eżami, fl-ewwel lok hija kkonstatat li l-Kummissjoni ma żiditx l-ammont inizjali skont l-impatt fuq is-suq. Fit-tieni lok, fil-kompetenza tal-ġurisdizzjoni sħiħa tagħha, hija kkunsidrat li l-ammont inizjali stipulat fid-deċiżjoni kkontestata seta' jiġi ġġustifikat bil-klassifikazzjoni tal-ksur bħala "serju hafna". Il-fatt li l-Qorti tal-Prim'Istanza ma ddecidietx li huwa opportun, fiċ-ċirkustanzi tal-kawża, li tibdel l-ammont inizjali stipulat mill-Kummissjoni ma għandux ifisser li hija kkunsidrat l-ammont ta' EUR 20 miljun bħala limitu minimu li inqas minnu ma setgħetx tinzel.

98 Fir-rigward tal-argument tal-appellanti bbażat fuq il-prassi deċiżjonali tal-Kummissjoni, għandu jittfakkar li din ma tistax isservi bħala qafas legali sabiex jiġi ddeterminat l-ammont tal-multi fil-qasam tal-kompetizzjoni, peress li l-Kummissjoni għandha setgħa diskrezzjonali wiesgħa f'dan il-qasam, fl-eżerċizzju ta' liema mhijiex marbuta bl-ewwelwazzjonijiet li tkun għamlet qabel (ara, b'mod partikolari, is-sentenzi Dansk Rørindustri *et vs* Il-Kummissjoni, iċċitati iktar 'il fuq, punti 209 sa 213, u tad-19 ta' Marzu 2009, Archer Daniels Midland vs Il-Kummissjoni, C-510/06 P, Ġabra p. I-1843, punt 82).

99 Minn dan jirrizulta li l-ewwel parti tar-raba' aggravju għandha tiġi miċhuda.

2. Fuq it-tieni parti tar-raba' aggravju, ibbażata fuq in-nuqqas ta' kunsiderazzjoni, bhala ċirkustanza attenwanti, tal-fatt li l-appellanti waqqfu l-ksur b'mod volontarju

a) Is-sentenza appellata

100 Fil-punt 211 tas-sentenza appellata, il-Qorti tal-Prim'Istanza ddecidiet, filwaqt li rreferiet għal ġurisprudenza kostanti, li, fil-kuntest tal-kalkolu ta' multa imposta għall-ksur tar-regoli tal-kompetizzjoni, ċirkustanza attenwanti tista' tiġi kkunsidrata biss jekk l-imprizi inkwistjoni ġew mhegga jwaqqfu l-aġir antikompetittiv tagħhom bl-interventi tal-Kummissjoni.

101 Wara li kkonstatat, fil-punt 212 tas-sentenza appellata, li mid-deċiżjoni kkontestata jirriżulta li t-tmiem qabel il-waqt tal-ftehim illegali ma rriżultax minn intervent tal-Kummissjoni u lanqas minn deċiżjoni tal-appellanti li jwaqqfu l-ksur, imma minn deċiżjoni ta' strateġija ekonomika, il-Qorti tal-Prim'Istanza ddecidiet, fil-punt 213 tal-imsemmija sentenza, li t-tmiem qabel il-waqt tal-ftehim kien diġà ttehed inkunsiderazzjoni fl-evalwazzjoni tat-tul tal-ksur u għalhekk ma setax jikkostitwixxi ċirkustanza attenwanti.

b) L-argumenti tal-partijiet

102 Skont l-appellanti, il-Qorti tal-Prim'Istanza kkommettiet żball ta' liġi fil-punti 211 u 213 tas-sentenza appellata inkwantu l-analiżi tagħha ma tikkunsidrax it-tmiem tal-ksur b'mod volontarju. Il-fatt li aġir illegali jintemm, bl-inizjattiva proprja ta' dak li jkun, għandu jikkostitwixxi ċirkustanza attenwanti li ma ġietx ikkunsidrata fl-evalwazzjoni tat-tul tal-ksur.

103 Il-Kummissjoni ssostni li l-analizi tal-Qorti tal-Prim'Istanza hija konformi ma' ġurisprudenza stabbilita fuq dan il-punt, li ma għandhiex tiġi kkontestata.

c) Il-kunsiderazzjonijiet tal-Qorti tal-Ġustizzja

104 Fost iċ-ċirkustanzi attenwanti li jistgħu jwasslu għal tnaqqis fl-ammont bażiku tal-multa, it-tielet inċiż tal-punt 3 tal-linji gwida jindika, it-tmiem tal-ksur hekk kif tintervjeni l-Kummissjoni, b'mod partikolari meta jsiru l-kontrolli.

105 Fil-punt 158 tas-sentenza *Dalmine vs Il-Kummissjoni*, iċċitata iktar 'il fuq, il-Qorti tal-Ġustizzja kkonfermat l-evalwazzjoni tal-Qorti tal-Prim'Istanza li ma jistax jingħata l-benefiċċju ta' ċirkustanza attenwanti skont it-tielet inċiż tal-punt 3 tal-linji gwida fil-każ fejn l-ksur diġà ntemm qabel id-data tal-ewwel interventi tal-Kummissjoni jew fil-każ fejn deċiżjoni soda li ġgħib il-ksur fit-tmiem tkun diġà ttiehdet minn dawn l-imprizi, qabel dik id-data.

106 Għaldaqstant, il-Qorti tal-Prim'Istanza ma kkommettietx żball ta' liġi meta kkonfermat ir-rifjut tal-Kummissjoni fid-deċiżjoni kkontestata li tagħti lill-appellanti l-benefiċċju ta' ċirkustanzi attenwanti minhabba d-deċiżjoni tagħhom li jtemmu l-ftehim li kienu jikkostitwixxu l-ksur, inkwantu din id-deċiżjoni, kif qalu l-appellanti stess, ittiehdet qabel u mingħajr l-ebda intervent tal-Kummissjoni.

107 F'dawn iċ-ċirkustanzi, it-tieni parti tar-raba' aggravju u, konsegwentement, ir-raba' aggravju fit-totalità tiegħu, għandhom jiġu miċħuda.

E — *Fuq il-ħames aggravju, ibbażat fuq il-prinċipju ta' proporzjonalità fid-determinazzjoni tal-ammont tal-multa*

1. Is-sentenza appellata

108 Fil-punti 228 sa 232 tas-sentenza appellata, il-Qorti tal-Prim'Istanza eżaminat il-proporzjonalità tal-ammont tal-multa imposta bid-deċiżjoni kkontestata fid-dawl rispettivament tal-volum tas-swieq ikkonċernati, tad-daqs u tas-saħħa ekonomika tal-appellanti, tas-sitwazzjoni finanzjarja tagħhom u tal-probabbiltà li fil-kawża “żippijiet” tiġi imposta multa fuqhom. Hija kkonkludiet, fil-punt 233 tal-imsemmija sentenza, li l-argument tal-appellanti bbażat fuq il-ksur tal-prinċipju ta' proporzjonalità għandu jiġi miċhud fit-totalità tiegħu.

2. L-argumenti tal-partijiet

109 L-appellanti jsostnu li, fl-evalwazzjoni tal-gravità tal-ksur fil-kuntest tal-kalkolu tal-multa, il-Qorti tal-Prim'Istanza kisret il-prinċipju ta' proporzjonalità f'żewġ aspetti. Minn naħa waħda, il-Qorti tal-Prim'Istanza pproċediet b'applikazzjoni formali tal-linji gwida, mingħajr ma kkunsidrat iċ-ċirkustanzi konkreti tal-ksur. Min-naħa l-oħra, hija vverifikat il-proporzjonalità tal-multa biss fir-rigward ta' kriterji individwali, mingħajr ma kkunsidrat b'mod globali ċ-ċirkustanzi tal-kawża.

110 Il-Kummissjoni ssostni li dan l-aggravju huwa inammissibbli għaliex jistieden lill-Qorti tal-Gustizzja sabiex teżamina mill-ġdid il-livell tal-multa. Sussidjarjament, hija tenfasizza li l-Qorti tal-Prim'Istanza eżaminat b'mod iddettaljat il-proporzjonalità tal-multa u li l-argumenti tal-appellanti mhumiex fondati.

3. Il-kunsiderazzjonijiet tal-Qorti tal-Ġustizzja

- 111 F'dak li jirrigwarda l-ewwel argument tal-appellanti, għandu jiġi kkonstatat li dan jerga' jirrepetti, essenzjalment, il-kunsiderazzjonijiet magħmula fil-kuntest tat-tieni parti tar-raba' aggravju, u li għalhekk għandu jiġi miċhud għall-istess raġunijiet li wasslu għaċ-ċahda ta' din il-parti.
- 112 F'dak li jirrigwarda t-tieni argument, għandu jiġi kkunsidrat li dan jitlob lill-Qorti tal-Ġustizzja terġa' teżamina mill-ġdid l-ammont tal-multa stabbilita mill-Qorti tal-Prim'Istanza. Madankollu, skont ġurisprudenza stabbilita, il-Qorti tal-Ġustizzja, meta tiddeċiedi fil-kuntest ta' appell, ma għandhiex tissostitwixxi, minhabba raġunijiet ta' ġustizzja, l-evalwazzjoni tagħha minflok dik tal-Qorti tal-Prim'Istanza li ddeċidiet, fl-eżerċizzju tal-ġurisdizzjoni sħiħa tagħha, dwar l-ammont tal-multa imposta fuq impriża minhabba ksur, minn din tal-aħħar, tad-dritt Komunitarju (ara, b'mod partikolari, is-sentenzi ċċitati iktar 'il fuq, *Limburgse Vinyl Maatschappij et vs Il-Kummissjoni*, punt 614, u *Dansk Rørindustri et vs Il-Kummissjoni*, punt 245).
- 113 Il-ħames aggravju għalhekk għandu jiġi miċhud bħala inammissibbli.
- 114 Mill-kunsiderazzjonijiet preċedenti kollha jirrizulta li l-appell għandu jiġi miċhud fit-totalità tiegħu.

VI — Fuq l-ispejjeż

- 115 Skont l-Artikolu 69(2) tar-Regoli tal-Proċedura, applikabbli għall-proċeduri ta' appell skont l-Artikolu 118 tal-istess Regoli, il-parti li tiflew il-kawża għandha tbatlha l-ispejjeż,

jekk dawn ikunu ġew mitluba. Peress li l-appellanti tilfu l-kawża, hemm lok li jiġu ordnati jbatu l-ispejjeż, kif mitlub mill-Kummissjoni.

Għal dawn il-motivi, Il-Qorti tal-Ġustizzja, (L-Ewwel Awla) taqta' u tiddeciedi:

- 1) **L-appell huwa miċħud.**

- 2) **William Prym GmbH & Co. KG et Prym Consumer GmbH & Co. KG huma kkundannati għall-ispejjeż.**

Firem